

வணக்கம்

ஆகாஷ்வாணி-புதுச்சேரி

மாநிலச் செய்திகள்

வாசிப்பவர் : நாராயணசாமி

தேதி 11.02.2026

நேரம் மாலை 6.10 மணி

தலைப்புச் செய்திகள்

- பிரதமர் திரு. நரேந்திர மோடி வரும் 14ஆம் தேதி, அசாமிற்கு பயணம் மேற்கொண்டு, பல்வேறு திட்டங்களை தொடக்கி வைக்கிறார்.
- நாடாளுமன்ற இரு அவைகளிலும், மத்திய பட்ஜெட் மீதான விவாதங்கள் இன்று மீண்டும் தொடங்கி நடைபெற்றன.
- இந்திய சிறு-குறு-நடுத்தர தொழில் நிறுவனங்களை, உலகச் சந்தையுடன் ஒருங்கிணைப்பதே, அரசின் குறிக்கோள் என்று, மத்திய அமைச்சர் திரு. ஜிதன் ராம் மாஞ்சி கூறியுள்ளார்.
- புதுச்சேரியில், நாளை கூட உள்ள சட்டபேரவைக் கூட்டத் தொடரில், இடைக்கால பட்ஜெட் தாக்கல் செய்யப் படுகிறது.

மோடி அசாம் 1 (3)

பிரதமர் திரு. நரேந்திர மோடி வரும் 14ஆம் தேதி, அசாமிற்கு பயணம் மேற்கொண்டு, பல்வேறு திட்டங்களை தொடக்கி வைக்கிறார்.

மோடி அசாம் 2 (17)

(வாய்ஸ்)

வரும் 14ஆம் தேதி காலை, அசாமில் உள்ள செளபா விமானப் படை தளத்திற்கு வந்து சேரும் பிரதமர் திரு. நரேந்திர மோடி, அங்கிருந்து மீண்டும் புறப்பட்டு, திப்ரூகார்-மோரான் தேசிய நெடுஞ்சாலைப் பிரிவில், புதிதாக அமைக்கப் பட்டுள்ள விமானங்களுக்கான சாலைசார் ஓடுதளத்தில் தரையிறங்குகிறார். வடகிழக்கு மாநிலங்களின் இத்தகைய முதலாவது சாலைசார் விமான ஓடு பாதையில், பிரதமர் தரையிறங்கும்

இம்முக்கிய தருணத்தில், இந்திய விமானப் படையின் பல்வேறு போர் விமானங்களும், தரையிறங்க உள்ளன. தொடர்ந்து பிரதமர் திரு. நரேந்திர மோடி, பிரம்மபுத்ரா நதியின் குறுக்கே அமைக்கப் பட்டுள்ள குமார பாஸ்கரவர்மன் பாலத்தை திறந்து வைக்கிறார். குவஹாத்தி நகரை, வடக்கு குவஹாத்தியுடன் இணைக்கும் வகையில், இப்பாலம் கட்டப் பட்டுள்ளது. பிரதமர் திரு. நரேந்திர மோடி தமது அசாம் பயணத்தின் போது, குவஹாத்தி ஐஐஎம்- இந்திய மேலாண்மைக் கழகத்தின் புதிய வளாகத்தை திறந்து வைத்து, மத்திய அரசின் நிதி உதவியுடன் வாங்கப்பட்டுள்ள, 100 மின்சார பேருந்துகளையும் அசாம் அரசிடம் ஒப்படைக்கிறார். அமிங்காம் பகுதியில், பெரிய அளவில் நிறுவப்பட்டுள்ள, ஹைப்பர்-ஸ்கேல் டேட்டா மையத்தையும் பிரதமர் திறந்து வைக்கிறார்.

நாடாளுமன்றம் (18)

நாடாளுமன்ற இரு அவைகளிலும், மத்திய பட்ஜெட் மீதான விவாதங்கள் இன்று மீண்டும் தொடங்கி நடைபெற்றன. இந்தியாவை முன்னேறிய நாடாக மேம்படுத்தும் கனவை, பட்ஜெட் நிறைவேற்றும் என்று, மக்களவையில், பிஜேபி உறுப்பினர் திரு. சுதிர் குப்தா கூறினார். எதிர்கட்சித் தலைவர் திரு. ராகுல் காந்தி, விவாதங்களில் பங்கேற்று பேசுகையில், பட்ஜெட்டில், செயற்கை நுண்ணறிவு தொழில்நுட்பங்களுக்கு முக்கியத்துவம் அளிக்கப் பட்டுள்ளதால், பெரிய அளவில் வேலை இழப்பு ஏற்படும் என்றார். எல்ஜேபி உறுப்பினர் திரு. அருண் பாரதி பட்ஜெட்டை வரவேற்றார். ஆம் ஆத்மி உறுப்பினர் டாக்டர் ராஜ்குமார் சப்பேவால், பட்ஜெட்டை குறை கூறினார். புதிய இந்தியாவின் பிரதிபலிப்பாகவே, மத்திய பட்ஜெட் அமைந்து இருப்பதாக, சிவசேனா உறுப்பினர் திரு. ஸ்ரீகாந்த் ஷிண்டே பாராட்டினார். மாநிலங்களவையில் இடம்பெற்ற விவாதங்களில், பிஜேபி உறுப்பினர் திரு. அசோக் சவான் பேசுகையில், பட்ஜெட்டில் அனைத்துப் பிரிவு மக்களுக்கும் முக்கியத்துவம்

அளிக்கப் பட்டுள்ளதாக கூறினார். அமெரிக்காவுடனான வர்த்தக பேரம், பட்ஜெட்டிற்கு பின்னர் வெளியாகி இருப்பதால், துணை பட்ஜெட் அல்லது திருத்தப்பட்ட பட்ஜெட் ஒன்றை அரசு தாக்கல் செய்ய வேண்டும் என, காங்கிரஸ் உறுப்பினர் திரு. ராஜீவ் சக்லா கோரிக்கை விடுத்தார்.

சர்வம்-ஏஜ (7)

செயற்கை நுண்ணறிவு தொழில்நுட்பத்தை, இந்திய மொழிகளில் பயன்படுத்த ஏதுவாக, புல்புல் வி-3 உள்ளிட்ட ஏஜ கருவிகளை, உலக தரத்தில் உருவாக்கி உள்ள, இந்தியாவின் சர்வம் – ஏஜ தனியார் ஸ்டார்ட்-அப் நிறுவனத்தை, மத்திய கல்வி அமைச்சர் திரு. தர்மேந்திர பிரதான் பாராட்டியுள்ளார். இப்புதிய வசதிகள், பல்வேறு முக்கிய குறியீடுகளில், ஜெமினை, சேட்-ஜிபிடி போன்ற உலக ஜாம்பவான்களையும் மிஞ்சி இருப்பதாக, அவர் தெரிவித்துள்ளார்.

வாக்காளர் விழிப்புணர்வு (10)

தமிழ்நாடு, புதுச்சேரி உட்பட, விரைவில் சட்டமன்றத் தேர்தல் நடைபெற உள்ள 5 மாநிலங்களில், மின்னணு வாக்குப்பதிவு இயந்திரங்கள், மற்றும், விவி-பாட் அச்சுக் கருவிகளின் பயன்பாடு குறித்து, வாக்காளர்களுக்கு விழிப்புணர்வு ஏற்படுத்த, தேர்தல் ஆணையம் நடவடிக்கை எடுத்துள்ளது. புதுச்சேரியில், தலைமைத் தேர்தல் அதிகாரி அலுவலகம் உட்பட, 19 இடங்களில் அமைக்கப் பட்டுள்ள இவிஎம் செயல் விளக்க மையங்களில், இதுவரை 6 ஆயிரத்து 474 பேர், ஒத்திகை வாக்குப் பதிவு செய்திருப்பதாகவும், நடமாடும் வாகனங்கள் மூலம், 92 இடங்களில், செயல் விளக்கம் செய்து காட்டப் பட்டுள்ளதாகவும், தேர்தல் ஆணையம் தெரிவித்துள்ளது.

காரைக்கால்-அமித் ஷா (8)

மத்திய உள்துறை அமைச்சர் திரு. அமித் ஷா வரும் 14ஆம் தேதி காரைக்காலுக்கு வருகை புரிவதை ஒட்டி, சார்பு ஆட்சியர் பூஜா இன்று, ஆலோசனைக் கூட்டம் நடத்தினார். பாதுகாப்பு ஏற்பாடுகள், போக்குவரத்து மாற்றம், மருத்துவ வசதிகள், மற்றும், இதர அடிப்படை தேவைகள் குறித்து இதில் விவாதிக்கப் பட்டது. மாவட்ட காவல் துறை கண்காணிப்பாளர் சுபம் சுந்தர் கோஷ், மற்றும், பொதுப்பணி, மின்சாரம், சுகாதாரம் உள்ளிட்ட பல்வேறு அரசுத் துறைகளைச் சேர்ந்த அதிகாரிகள் இக்கூட்டத்தில் கலந்து கொண்டனர்.

சிறுதொழில் 1 (4)

இந்திய சிறு-குறு-நடுத்தர தொழில் நிறுவனங்களை, உலகச் சந்தையுடன் ஒருங்கிணைப்பதே, அரசின் குறிக்கோள் என்று, மத்திய சிறு-குறு மற்றும் நடுத்தர தொழில் துறை அமைச்சர் திரு. ஜிதன் ராம் மாஞ்சி கூறியுள்ளார்.

சிறுதொழில் 2 (14)

(வாய்ஸ்)

தெற்குலக நாடுகளில், புதுமையாக்கம் மற்றும் தொழில் முயற்சியை ஊக்குவிப்பது குறித்து india-SME அமைப்பு சார்பில், புதுடெல்லியில் இன்று தொடங்கியுள்ள, எதிர்கால தொழில்நுட்பங்கள் பற்றிய உலகப் பேரவை மாநாட்டில் மத்திய அமைச்சர் திரு. ஜிதன்ராம் மாஞ்சி பேசுகையில், தற்போது இந்தியாவுடன் வர்த்தகம் புரியவே, உலக நாடுகள் அதிகம் விரும்புவதாக கூறினார். கிராமங்கள் வளராவிட்டால், இந்தியா வளர முடியாது என்பதால், ஊரகப் பகுதிகளில், சிறு-குறு மற்றும் நடுத்தர தொழில் நிறுவனங்களை ஊக்குவித்தல் அவசியம் என்று அவர் வலியுறுத்தினார். இதை கருத்தில் கொண்டே, வரவிருக்கும் நிதியாண்டிற்கான மத்திய பட்ஜெட்டில், இத்துறைக்கு மிகுந்த

முக்கியத்துவம் அளிக்கப் பட்டுள்ளதாக அவர் குறிப்பிட்டார். சிறு-குறு மற்றும் நடுத்தர தொழில் துறையில், டிஜிட்டல் மற்றும் செயற்கை நுண்ணறிவு தொழில்நுட்பங்களால், பல்வேறு முன்னேற்றங்களை கொண்டுவர முடியும் என்று அமைச்சர் மேலும் கூறினார்.

புதுச்சேரி சட்டமன்றம் (8)

புதுச்சேரியில், 15ஆவது சட்டப் பேரவையின் 6ஆவது கூட்டத் தொடரின், 3ஆம் பகுதி, நாளை 12ஆம் தேதி, வியாழக் கிழமை காலை 9.30 மணிக்கு, சட்டபேரவை மண்டபத்தில் கூட்டப்படும் என, சட்டப் பேரவை செயலர் திரு. தயாளன், செய்திக் குறிப்பு ஒன்றில் தெரிவித்துள்ளார். இக்கூட்டத் தொடரில், புதுச்சேரி அரசின் இடைக்கால பட்ஜெட் தாக்கலாகும் என்று, சட்டப் பேரவைத் தலைவர் திரு. ஆர். செல்வம் ஏற்கனவே தெரிவித்துள்ளார். நடப்பு நிதியாண்டின் கூடுதல் செலவினங்களுக்கும் சட்டமன்றத்தில், ஒப்புதல் கோரப்பட உள்ளது.

சிங்காரவேலர் (14)

சிந்தனைச் சிற்பி சிங்காரவேலர் நினைவு நாளான இன்று புதுச்சேரியில், கடலூர் சாலையில் உள்ள அன்னாரின் சிலைக்கு, துணை நிலை ஆளுநர் திரு. கைலாஷ்நாதன், முதலமைச்சர் திரு. ரங்கசாமி ஆகியோர், அரசு சார்பில் மாலை அணிவித்து மரியாதை செலுத்தினர். தொடர்ந்து பொதுப்பணித் துறை அமைச்சர் திரு. லட்சுமி நாராயணன், துணை சபாநாயகர் திரு. ராஜவேலு, சட்டமன்ற உறுப்பினர்கள் திரு. லட்சுமிகாந்தன், திரு. கே.எஸ்.பி. ரமேஷ் ஆகியோரும், சிங்காரவேலர் சிலைக்கு மாலை அணிவித்தனர். காங்கிரஸ் சார்பில், முன்னாள் அமைச்சர்கள், மற்றும், நிர்வாகிகளும், பல்வேறு மீனவர் அமைப்புகளின் பிரதிநிதிகளும், மாலை அணிவித்து மரியாதை செலுத்தினர்.

காரைக்காலில், மதகடி பகுதியில் உள்ள சிங்காரவேலர் சிலைக்கு, குடிமைப் பொருள் வழங்கு துறை அமைச்சர் திரு. பி.ஆர்.என். திருமுருகன் தலைமையில், சார்பு ஆட்சியர் பூஜா முன்னிலையில், மாலை அணிவித்து மரியாதை செலுத்தப்பட்டது.

காரைக்கால் திருநள்ளாறு (7)

காரைக்காலில், திருநள்ளாறு தர்பாரண்யேஸ்வரர் கோவிலில், வரும் மார்ச் 6ஆம் தேதி நடைபெற உள்ள சனிப்பெயர்ச்சி விழாவிடக்கான முன்னேற்பாடுகள், பந்தக்கால் முகூர்த்தத்துடன், இன்று தொடங்கி உள்ளன. தர்மபுர ஆதீனம் கட்டளை விசாரணை ஸ்ரீமத் சட்டநாத தம்பிரான் சுவாமிகள், சட்டமன்ற உறுப்பினர் திரு. ராஜசேகரன், திருக்கோவில் நிர்வாக அதிகாரி திரு. சுப்ரமணியன், மற்றும், திரளான பக்தர்கள் இதில் கலந்து கொண்டனர்.

நில அளவை (6)

புதுச்சேரி யூனியன் பிரதேசம் முழுவதும், அறிவியல் உபகரணங்களை கொண்டு, டிஜிட்டல் முறையில், பெரிய அளவிலான நில அளவைப் பணிகளை மேற்கொள்ள ஏதுவாக, புதுச்சேரியில் புதிய தரைக் கட்டுப்பாட்டு மையம் நிறுவும் பணிகளை, மத்திய நில அளவைத் துறையின், சர்வே அலுவலர்கள் திரு. ராம்குமார், திரு. எம்.எஸ்.ஆர். மூர்த்தி ஆகியோர் தலைமையிலான குழுவினர் இன்று தொடக்கி வைத்தனர்.

வானிலை (10)

இன்றும், நாளையும், தமிழ்நாடு, மற்றும், புதுச்சேரி-காரைக்கால் பகுதிகளில், வறண்ட வானிலை நிலவும் என்றும், வரும் 13ஆம் தேதி, தென்மழிகத்தின் ஓரிரு இடங்களில், லேசான மழைக்கு வாய்ப்பு இருப்பதாகவும், சென்னை வானிலை ஆய்வு மையம் தெரிவித்துள்ளது. நீலகிரி, திண்டுக்கல், தர்மபுரி, கிருஷ்ணகிரி, வேலூர், ராணிப்பேட்டை உள்ளிட்ட மாவட்டங்களில், அதிகாலை வேளையில் மிதமான அளவிலும், சென்னை, திருவள்ளூர், காஞ்சிபுரம், செங்கல்பட்டு, சேலம், ஈரோடு உள்ளிட்ட மாவட்டங்களில், அதிகாலை வேளையில், லேசான அளவிலும், பனிமூட்டம் காணப்படும் என, வானிலை அறிக்கையில் தெரிவிக்கப்பட்டுள்ளது.

கிரிக்கெட் (11)

உலகக் கோப்பைக்கான ஐசிசி ஆடவர் 20 ஓவர் கிரிக்கெட் போட்டித் தொடரில், தென்னாப்பிரிக்கா-ஆப்கானிஸ்தான் அணிகளுக்கு இடையே இன்று, அகமதாபாத்தில் நடைபெற்ற போட்டியில், தென்னாப்பிரிக்கா அணி, 2ஆவது சூப்பர் ஓவரில், 4 ரன் வித்தியாசத்தில் வெற்றி பெற்றது. இன்று கொழும்பில் நடைபெறும் மற்றொரு போட்டியில், ஆஸ்திரேலிய அணியால் நிர்ணயிக்கப்பட்ட 183 ரன் என்னும் வெற்றி இலக்கை நோக்கி, 2ஆவதாக ஆடும் அயர்லாந்து அணி, சற்று முன்வரை, ----- ஓவர்களில், --- -- விக்கெட் இழப்பிற்கு, ---- ரன் எடுத்து இருந்தது. இன்று மாலை, மும்பையில் நடைபெறும் போட்டியில், இங்கிலாந்து-வெஸ்ட் இண்டீஸ் அணிகளும் மோத உள்ளன.

மும்பை ரயில் விபத்து (6)

மும்பையில் இருந்து புதுச்சேரி நோக்கி வந்து கொண்டிருந்த தாதர் எக்ஸ்பிரஸ் ரயில் இன்று காலை, திருவண்ணாமலை மாவட்டம் போளூர் அருகே வந்தபோது, கள்ளக்குறிச்சி மாவட்டத்தைச் சேர்ந்த கணவன்-மனைவியான இருவர், ரயிலில் இருந்து கீழே விழுந்து உயிரிழந்தனர். இது, விபத்தா, தற்கொலையா என்பது குறித்து, காட்பாடி போலீசார் விசாரணை மேற்கொண்டு வருகின்றனர்.

மருத்துவ தாவரம் (13)

தேசிய மருத்துவ தாவரங்கள் வாரியத்தின் 25ஆம் ஆண்டு நிறைவை ஒட்டி, புதுடெல்லியில் இன்று நடைபெற்ற சிந்தனை அரங்கை, மத்திய ஆயுஷ் துறை அமைச்சர் திரு. பிரதாப்ராவ் ஜாதவ் தொடக்கி வைத்தார். மருந்து மூலிகைகளின் பயன்பாட்டை பெருக்குவதிலும், இதுகுறித்த ஆராய்ச்சிகளிலும், வாரியம் கடந்த 25 ஆண்டுகளாக மிகுந்த அர்ப்பணிப்பு உணர்வுடன் செயல்பட்டு வருவதாக அவர் கூறினார். நீடித்த பொருளாதார வளர்ச்சியுடன், பல்லுயிர்ச் சூழல் பாதுகாப்பை ஒருங்கிணைப்பதிலும், வாரியம் முக்கிய பங்காற்றி வருவதாக அவர் தெரிவித்தார். நிகழ்ச்சியின் போது, தேசிய மருத்துவ தாவரங்கள் வாரியத்தின் 25 ஆண்டுப் பயணம் குறித்த கையேடு ஒன்றையும், நிகழ்ச்சியின் போது அமைச்சர் வெளியிட்டார். மருத்துவ, மற்றும் நறுமண தாவரங்கள் குறித்த, மத்திய கழகத்தால் உருவாக்கப்பட்ட புதுவகை மருத்துவ தாவரங்களும், நிகழ்ச்சியின் போது வெளியிடப்பட்டன.